



## سوال

(384) منصوبہ بندی کا شرعی حکم

## جواب

السلام علیکم ورحمۃ اللہ وبرکاتہ

بہاول پور سے خادم حسین لکھتے ہیں کہ حکومتی سطح پر منصوبہ بندی کے متعلق آج کل بہت پروپیگنڈہ کیا جا رہا ہے اس کی شرعی حیثیت کیا ہے۔ اس سلسلہ میں عزل کو بطور دلیل پیش کیا جاتا ہے۔ اس کے متعلق بھی صحیح موقف کی نشاندہی کریں۔

## الجواب بعون الوهاب بشرط صحة السؤال

والسلام علیکم ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

بشرط صحت سوال واضح ہو کہ تحریک ضبط وولادت کی بنیاد روزاول ہی سے قوانین فطرت سے تصادم اور احکام شریعت سے بغاوت پر رکھی گئی ہے۔ کیوں کہ اس کے پس منظر میں یہ سوچ کارفرما ہے۔ کہ زمین کے ذریعہ پیداوار اور وسائل معاش انتہائی محدود ہیں۔ اور اس کے مقابلے میں شرح پیدائش غیر محدود ہے۔ لہذا اس "بحران" پر قابو پانے کے لئے ضروری ہے۔ کہ بچے کم سے کم پیدا کیے جائیں تاکہ معیار زندگی پست ہونے کی بجائے بلند ہو لیکن قرآن کریم سمرے سے اس انداز فکر کو غلط قرار دیتا ہے۔ اور بار بار اس بات کا اعلان کرتا ہے۔ کہ رزق دینا اس کی ذمہ داری ہے۔ جس نے انسان کو پیدا کیا ہے۔ وہ صرف خالق ہی نہیں بلکہ رازق بھی ہے۔

ارشاد باری تعالیٰ ہے: "کہ زمین پر چلنے پھرنے والا کوئی جاندار ایسا نہیں ہے۔ جس کا رزق اللہ کے زمرے نہ ہو۔" (11/ہود: 6)

انسان کا صرف اتنا کام ہے کہ وہ اللہ تعالیٰ کے پیدا کردہ خزانوں سے اپنا رزق تلاش کرنے کے لئے محنت کرے اور یہ تحریک اس لئے بھی مزاج اسلام کے خلاف ہے۔ کہ اللہ تعالیٰ کو امت مسلمہ کی سلامتی سے بڑھ کر اور کوئی چیز عزیز نہیں ہے۔ وہ نہیں چاہتا کہ بے شمار دشمنوں میں گھرے ہوئے مٹھی بھر مسلمان ہر وقت خطرے میں پڑے رہیں۔ اسی لئے وہ مسلمانوں کو اپنی افرادی قوت بڑھانے کے لئے بطور خاص حکم دیتا ہے۔ چنانچہ حدیث میں ہے۔ "کہ تم نکاح کے لئے ایسی عورتوں کا انتخاب کرو جو زیادہ محبت کرنے کے ساتھ ساتھ بچے زیادہ بننے والی ہوں۔ قیامت کے دن کثرت امت کی بنا پر تمام انبیاء سے بڑھ کر میں ہوں گا۔" (صحیح ابن حبان 7/136)

اور رسول اللہ صلی اللہ علیہ وسلم نے بلاوجہ مجردانہ زندگی بسر کرنے سے سخت منع فرمایا ہے۔ (مسند امام احمد: 3/158)

اللہ تعالیٰ نے مرد کو کاشت کار اور عورت کو کھیتی کی حیثیت دی ہے۔ ارشاد باری تعالیٰ ہے: "کہ عورتیں تمہاری کھیتیاں ہیں۔" (3/البقرہ: 223)) کوئی بھی دانشمند اپنی کھیتی کو برباد نہیں کرتا بلکہ اس سے پیداوار لینے کے لئے اپنے وسائل کو بروئے کار لانا ہے لیکن منصوبہ بندی کی تحریک کا مقصد اس کھیتی کو بخر اور بے کار کرنا ہے۔ تحریک تحدید نسل کے حامی اسے مشرف باسلام کرنے کے لئے عزل کو بطور استلال پیش کرتے ہیں۔ جیسا کہ سوال میں بھی اس کا حوالہ دیا گیا ہے۔ لیکن یہ حضرات اس حقیقت کو نظر انداز کر دیتے ہیں کہ عزل کا



پس منظر ضبط ولادت کے متعلق کوئی عمومی تحریک بپا کرنا نہ تھا بلکہ رسول اللہ صلی اللہ علیہ وسلم سے مختلف اوقات میں بعض افراد نے اپنے مخصوص حالات کے پیش نظر دریافت کیا تھا کہ ان حالات میں مسلمان کے لئے عزل کرنا جائز ہے یا نہیں۔ لہذا ضروری ہے کہ اس کے متعلق کچھ تفصیل سے ذکر کر دیا جائے۔

دور جاہلیت میں اندیشہ مفلسی اور حد سے بڑھے ہوئے جذبہ غیرت کے پیش نظر ضبط ولادت کے لئے قتل کا طریقہ رائج تھا اسلام نے آتے ہی اس ظالمانہ طریقہ کو سختی سے روک دیا مسلمانوں میں چند مخصوص حالات کے پیش نظر عزل کا رجحان پیدا ہوا جس کی درج ذیل وجوہات تھیں :

1- آزاد عورت سے اس لئے عزل کیا جاتا ہے۔ کہ ان کے نزدیک استقترار حمل سے شیر خواہ کچھ کو نقصان پہنچنے کا اندیشہ تھا۔

2- لونڈی سے اس لئے عزل کیا جاتا ہے۔ کہ اس سے اولاد نہ ہو کیوں کہ ایسے حالات میں اسے فروخت نہیں کیا جاسکے گا بلکہ اسے اپنے پاس رکھنا ہوگا۔

چونکہ ابتداء میں عنکبہ عدم جواز کے متعلق کتاب و سنت میں کوئی صراحت نہ تھی۔ اس بنا پر بعض صحابہ کرام رضوان اللہ عنہم اجمعین نے اپنے مخصوص حالات کے پیش نظر عزل کی ضرورت محسوس کی۔ اور اس پر عمل کیا جیسا کہ حضرت ابن عباس رضی اللہ تعالیٰ عنہ سعد بن ابی وقاص رضی اللہ تعالیٰ عنہ اور حضرت ابوالیوب انصاری رضی اللہ تعالیٰ عنہ کے متعلق روایات میں آیا ہے۔ (موط امام مالک کتاب الطلاق باب ما جاء فی العزل)

بعض صحابہ کرام رضوان اللہ عنہم اجمعین کے ذریعے جب رسول اللہ صلی اللہ علیہ وسلم کو اس کی خبر ہوئی تو آپ نے سکوت فرمایا آپ صلی اللہ علیہ وسلم کی خاموشی کو رضا پر محمول کرتے ہوئے اس پر عمل کیا گیا جیسا کہ حضرت جابر رضی اللہ تعالیٰ عنہ فرماتے ہیں۔ کہ ہم رسول اللہ صلی اللہ علیہ وسلم کے عہد مبارک میں عزل کرتے تھے۔ اس کی خبر آپ صلی اللہ علیہ وسلم کو پہنچی لیکن اس کے باوجود آپ ہمیں منع نہیں فرمایا۔ (مسلم کتاب النکاح باب حکم العزل)

جب رسول اللہ صلی اللہ علیہ وسلم سے اس کے متعلق دریافت کیا گیا تو آپ صلی اللہ علیہ وسلم نے مختلف حالات کے پیش نظر مختلف جوابات دیئے جس کی تفصیل حسب ذیل ہیں :

اظہار تعجب کرتے ہوئے فرمایا : "کیا تم ایسا کرتے ہو قیامت تک جو بچے پیدا ہونے میں وہ تو پیدا ہو کر رہیں گے۔" (صحیح بخاری کتاب النکاح باب العزل)

اگر تم ایسا نہ کرو تو تمہارا کچھ نقصان نہیں ہوگا۔ (صحیح مسلم کتاب النکاح) راوی کہتا ہے کہ "الا علیکم" کے الفاظ نبی کے زیادہ قریب ہیں ایک دوسرا راوی کہتا ہے کہ اس انداز گفتگو کے ذریعے آپ صلی اللہ علیہ وسلم نے عزل کے ارتکاب سے ڈانٹا ہے۔

تم ایسا کیوں کرتے ہو؟ کیونکہ اللہ تعالیٰ نے جس نفس کو پیدا کرنا ہے وہ ضرور پیدا ہوگا۔ (صحیح مسلم کتاب النکاح باب حکم العزل)

تم چاہو تو عزل کرو مگر جو اولاد تقدیر میں لکھی ہے وہ تو ہو کر رہے گی۔ (مسند امام احمد : 312/)

ان روایات کے پیش نظر اہل علم صحابہ کرام رضوان اللہ عنہم اجمعین اسے مکروہ خیال کرتے تھے۔ (ترمذی کتاب النکاح باب ما جاء فی کراہیۃ العزل)

حضرت عبداللہ بن عمر رضی اللہ تعالیٰ عنہ بھی عزل کو لہجھا نہیں خیال کرتے تھے۔ (موط امام مالک : کتاب الطلاق باب ما جاء فی العزل)

ان مختلف جوابات میں سے کسی ایک جواب کو جھانٹ کر اس پر تحریک ضبط تولید کی بنیاد رکھنا عقل مند ہی نہیں۔ زیادہ سے زیادہ اسے انفرادی طور پر کسی مجبوری کے پیش نظر ولادت کے لئے دلیل بنایا جاسکتا ہے ایک عمومی تحریک جاری کر دینے کا جواز اس سے ثابت نہیں ہوتا ہمارے نزدیک موجودہ تحریک اور عزل میں کئی طرح سے فرق کیا جاسکتا ہے جس کی تفصیل حسب ذیل ہے :

1- اپنے مخصوص حالات کے بنا پر عزل کرنا بیوی خاوند کا ایک انفرادی معاملہ ہے۔ مثلاً حمل ٹھرنے سے عورت کی جان کو خطرہ ہو یا اس کی صحت کو غیر معمولی نقصان پہنچنے کا اندیشہ



ہو تو ایسے حالات میں اگر کسی ماہر ایمان دار ڈاکٹر کے مشورہ سے ضبط ولادت کے لئے عزل یا کوئی اور جدید طریقہ اپنایا جائے تو جائز ہے۔ اور یہ بیوی خاوند کا اپنا ایک پرائیویٹ معاملہ ہے۔ لیکن ایک قومی پالیسی کے طور پر ان کے حقوق پر شجون مارنے کی اجازت نہیں دی جاسکتی اور نہ بطور فیشن اسے عمل میں لانے کی گنجائش ہے۔

© عزل پر عمل کرنے سے حمل کا نہ ہونا یقینی نہیں بلکہ متصور ہے۔ جیسا کہ ایک واقعہ سے ظاہر ہے احتیاط کے باوجود حمل ٹھہر گیا تھا لیکن منصوبہ بندی کا جو طریق کار ہے۔ اس سے عمل کرنے سے حمل کا نہ ہونا یقینی ہے۔ لہذا عزل کو منصوبہ بندی کے لئے دلیل کے طور پر پیش کرنا یا اس پر قیاس کرنا قیاس مع الفارق ہے۔

3۔ جس عورت سے عزل کیا گیا ہو اگر اس کا خاوند فوت ہو جائے یا اسے طلاق مل جائے تو طلب اولاد کے لئے اس سے شادی کی جاسکتی ہے۔ اس کے لئے کوئی رکاوٹ نہیں ہے۔ جبکہ بعض حالات میں منصوبہ بندی پر عمل کرنے والی عورت کے لئے یہ مشکل پیش آسکتی ہے۔ کہ اگر اس نے ہمیشہ کے لئے اولاد نہ ہونے والی ادویات یا آلات استعمال کئے ہیں تو اس سے اولاد کا طلب گار کیونکہ شادی کرے گا۔

اس کے ناجائز اور حرام ہونے کے لئے یہی کافی ہے کہ اگر تحریک منصوبہ بندی پر عمل کرتے ہوئے وسیع پیمانے پر ایسے طریقوں کو لوگوں میں عام کر دیا جائے ایسے آلات و ادویات کو عام لوگوں کی دسترس تک پہنچا دیا جائے۔ جن سے مرد اور عورتیں جنسی بے راہ روی سے باہم لذت اندوز ہوتے رہیں مگر استقرار حمل کا اندیشہ نہ ہو جیسا کہ گلی کوچوں میں اس کے سینٹر کھولے جا رہے ہیں تو اس کا انجام کثرت سے بے حیائی اور اخلاقی تباہی کی صورت میں رونما ہوگا۔ جیسا کہ اب وہ ممالک اس کے انجام بد سے بچ رہے ہیں جن میں اس کا تجربہ کیا گیا تھا۔

لہذا ایک خود دار اور باغیرت مسلمان کے شایان شان نہیں کہ وہ اس بے دینی اور بے حیائی پر مبنی تحریک کو سہارا دے اللہ تعالیٰ ہمیں اس سے محفوظ رکھے۔ (آمین)

حذا ما عندی واللہ اعلم بالصواب

## فتاویٰ اصحاب الحدیث

جلد: 1 صفحہ: 394